



தமிழ்நாடு அரசு

சுருக்கம்

அரசு நலத் திட்டங்கள், அரசு நடைமுறைகள் பற்றிய விவரங்கள் கணிப்பொறி மூலம் தேசிய தகவல் மைய உதவியுடன் மக்களுக்கு அறிவித்தல் - அறிவுரைகள் வழங்குதல் - ஆணைகள் - வெளியிடப்படுகின்றன.

பணியாளர் மற்றும் நிர்வாக சீர்திருத்த (ட்டி) துறை

அரசு ஆணை (நிலை) எண் 252
22.10.1997

நாள்:

படிக்கப்பட்டது:

அ.ஆ. (நிலை) எண். 252 நாள் : 22.10.1997

ஆணை :

ஒளிவு மறைவு அற்ற, வெளிப்படையான அரசு செயல்பாடுகளை அரசு இப்போது அதிக அளவில் வலியுறுத்தி வருகிறது. இந்த அடிப்படையில் தகவல் பெறும் உரிமை சட்டத்தை, இந்தியாவிலேயே முதல் மாநிலமாக தமிழ்நாடு இயற்றி உள்ளது. வெளிப்படையான அரசு செயல்பாட்டிற்கு அரசு நலத் திட்டங்கள், அரசு நடைமுறைகள் முதலியவற்றினை மக்கள் முழுவதும் எளிய முறையில் தெரிந்து கொள்வதற்கான வழி வகைகளை ஏற்படுத்துவது அவசியமாகிறது.

2. அரசு நடைமுறைகள் பற்றிய விவரங்கள் மக்கள் எளிதில் அறிந்து கொள்ளும் வகையில் தெரிவிக்கப்படவேண்டும். எடுத்துக்காட்டாக நிலம் வாங்குதல்; விற்றல் ஆகியவற்றைப் பதிவு செய்யும் முறை; மீடு கட்டுவதற்கான ஒப்புதல் நகராட்சிகளிடமிருந்து பெறுதல்; மின்சாரம் குடிநீர் ஆகியவற்றிற்கான இணைப்பைப் பெறுதல், கட்டணத்தைச் செலுத்துதல்; வாகன ஓட்டுநர் உரிமை பெறுவது; வாகனங்களைப் பதிவு செய்தல்; வாக்காளராகப் பதிவு செய்தல் இவை போன்ற அன்றாட பிரச்சினைக்கான அலுவலக நடைமுறைகளை மக்கள் எளிதில் தெரிந்து கொள்ளும் வாய்ப்பை உருவாக்க வேண்டும். இத்தகைய வாய்ப்பும், வசதியும் இல்லாவிடில் மக்கள் இடைத் தரகர்கள் மூலமே தமது தேவைகளை நிறைவேற்றிக் கொள்ள வேண்டிய சூழ்நிலை உருவாகிறது.

3. மேற்கூறிய விவரங்களைக் கணிப்பொறி மூலம் தேசிய தகவல் மையத்தின் (NIC) உதவியுடன், மக்களுக்குத் தமிழிலும், ஆங்கிலத்திலும் வழங்கக்கூடிய வாய்ப்பு உள்ளது. தேசிய தகவல் மையம் (NIC) தற்சமயம் பொது தகவல் வழங்கல் (General Information Service Terminal (GIST)) என்ற அடிப்படையில் நாடு தழுவிய பல்வேறு இதர விவரங்களைக் கணிப்பொறி மூலம் வழங்கக்கூடிய நிலையில் உள்ளது. தற்சமயம் ஒவ்வொரு மாவட்டத்திலும் மாவட்ட ஆட்சித் தலைவர் அலுவலகத்தில் உள்ள தேசிய தகவல் மையம் (NIC) பிரிவின் மூலம் இந்தத் தகவல்கள் அமைனத்துப் பொதுமக்களுக்கும்

வழங்க ஏற்பாடு செய்யப்பட்டுள்ளது. இது பற்றிய விவரங்கள் மக்களுக்குத் தெரியாததால் மாவட்ட ஆட்சியர் அலுவலகத்திலுள்ள தேசிய தகவல் மையம் (NIC) முழுவதுமாகப் பயன்படுத்தப்படவில்லை. இந்த விவரங்கள் இங்கு கிடைக்கப் பெறுவது பற்றி விளம்பரம் தேவைப்படுகிறது. அத்தகைய விளம்பரத்திற்கு உடனடியாக நடவடிக்கை எடுக்குமாறு அனைத்து மாவட்ட ஆட்சித் தலைவர்களும் கேட்டுக் கொள்ளப்படுகிறார்கள்.

4. சாதாரண பொது மக்களுக்குத் தேவையான, பத்தி 2ல் குறிப்பிட்டுள்ளபடி அரசு நடைமுறைகள், அரசு நலத் திட்டங்கள் ஆகியவற்றைப் பற்றிய விவரங்கள் தேசிய தகவல் மையத்தில் (NIC) இணைக்கப்படவில்லை. ஆனால் இதை எளிதில் இணைத்துவிடலாம். அரசுத் துறைகள் தத்தம் துறைகள் மூலம் அரசு வழங்கும் பல்வேறு வகை நலத்திட்டங்களையும் தங்கள் துறையினால் ஆற்றப்படும் பணிகளைப் பெற மக்கள் எந்தெந்தப் படிவங்களில் என்னென்ன விவரங்களை அளிக்கவேண்டும், எந்த எந்த சான்றிதழ்களை இணைக்க வேண்டும், எந்த அலுவலகத்தை அணுகவேண்டும், விவரங்களைப் பெற எவ்வளவு காலம் ஆகும் என்ற விவரங்களை தேசிய தகவல் மையம் (NIC) மூலம் மக்களுக்கு அளிக்க அரசு முடிவு செய்துள்ளது. இந்த விவரங்களைக் கணிப்பொறி மூலம் வழங்குவதற்கு தேசிய தகவல் மையமும் (NIC) உதவி செய்யும். அரசுத் துறைகள் இவ்வாறு இந்த விவரங்களை வழங்கியபின், அவற்றைத் தொகுத்து கணிப்பொறி மூலம் அனைத்து விவரங்களையும் மாவட்ட அளவில் மாவட்ட ஆட்சித் தலைவர் அலுவலகத்தில் உள்ள தேசிய தகவல் மையம் (NIC) மூலம் பொது மக்களுக்கு வழங்கப்படும். இதைத் தவிர பொது மக்கள் அதிக அளவில் வருகை தரும் அலுவலகங்களிலும் இந்த அரசுத் திட்டங்கள், நடைமுறைகள் பற்றிய விவரங்கள் கணிப்பொறி மூலம் வழங்க அரசு முடிவெடுத்துள்ளது. சென்னை மாநகரில் மக்கள் அதிக அளவில் வரும் 10 அரசு அலுவலகங்களில் முன்னோடியாக இந்தத் தகவல் நிலையங்களை (Information Booth) அமைக்கவும் அரசு முடிவு செய்துள்ளது.

5. முதற்கட்டமாக, தகவல் பெறும் உரிமைச் சட்டத்தில் (Tamil Nadu Right to Information Act, 1997) வரையறுக்கப்பட்டுள்ளதற்கு உட்பட்டு தகவல்களை அரசுத் துறைகள் அளிக்கலாம் என்று அரசு ஆணையிடுகிறது. தேவையான தகவல்களைக் கணிப்பொறியில் பதிவு செய்யும்பொழுது, சுர் உணர்வுடைய (sensitive) தகவல்கள் வெளியில் சென்றடையாமல் உயர் அளவில் கண்காணிக்கப்படவேண்டும் என்று அரசு ஆணையிடுகிறது. அனைத்து அரசுத் துறைச் செயலர்களும் தங்களது துறை சம்பந்தப்பட்ட திட்டங்கள் மற்றும் நடைமுறை பற்றிய விவரங்களை பத்தி 4ல் குறிப்பிட்டபடி, கொகுத்து 30.11.97க்குள் தேசிய தகவல் மையத்திடம் (NIC) அளிக்குமாறு கேட்டுக் கொள்ளப்படுகிறார்கள். அவ்வாறு நடவடிக்கை எடுத்து முடித்தவுடன், அவ்விவரம் பற்றி அரசு செயலாளர், பணியாளர் மற்றும் நிர்வாகச் சீர்திருத்தத்துறை, சென்னை-9க்கு அறிக்கை அனுப்பும்படி கேட்டுக் கொள்ளப்படுகிறார்கள்.

(ஆளுநரின் ஆணைப்படி)

பெ. பால்கரதாஸ்,

அரசுச் செயலாளர்.

பெறுநர் :

அனைத்து செயலாளர்கள், தலைமைச் செயலகத் துறைகள், சென்னை - 9.
முதுநிலைத் தொழில்நுட்ப இயக்குநர், தேசிய தகவல் மையம் (NIC), சென்னை - 9.

அனைத்து மாவட்ட ஆட்சியாளர்கள்.

/ஆணைப்படி/அனுப்பப்படுகிறது/உண்மை நகல்/

பிரிவு அலுவலர்.